

ካልአይ፣

አይተዓደልና፣ አይኮነንዶ! ተቋቋሙት እውነታውን አሉታውን ፖለቲካዊ ጉዳያት ቀርኒ አፍሪቃ ከንከውንስ ውሸጣዊ ፖለቲካዊ ሽግራትና ከንፈትሕ አይባቅዕናን። ብዛዕባ ዓለምና፣ ዞናናን ከባቢናን ከንዋሳእ ከቶ አይከአልናን። <Falsche Politik> (ጌጋ ፖለቲካ) ይብሉ ጀርመናውያን፣ ብብዙሕ ምክንያታት ከአ ይገልጹዋል። ጌጋ ፖለቲካ ምክንያታል ንኤርትራያውን ፍሹልን ፖለቲካ ተጠጢቆና መዋጽኦ ስኢና ንነብር አሎና፣ ብዛዕባ ጌጋታት ፖለቲካ ኤርትራ ዘሎኒ ውልቃዊ ርድኢት ርእሱ ዝኸኸለ ሙብርሂ ይቐርብ ይኸውን።

እምበኣር ናብ ዋና መንቀሊቶይ ከቶኩር፣ ሎሚውን ናብቲ ናይ በእምሆይ ብጉፍሮ ጽሑፍ ኩነታት ቀርኒ አፍሪቃን ጽልውኡን ዝብል'የ ክቐጽለሉ። ቀርኒ አፍሪቃ ከበሃል ከሎ! ኣብ ምብራቕዊ ግዝኣታት ዝርከባ ሃገራት ኤርትራን፣ ጅቡቲን፣ ኢትዮጵያን ሶማሊያን ዘጠቓለሉ'ዩ። ከምቲ ብተደጋጋሚ ዝግለጽ ናብ ዝርጋሐ ጽፍሒ ህንዲ ውቅያኖስ ዘመሓላልፍ መጻብቦ ባብ-አልመንደብ ብምህላዉ ስትራቴጂካዊ ረብሓታት፣ ሃገራት ምዕራብን ኤስያን ዘተኣሳስር ብምዃኑ፣ ኣገዳስነቱ ዕዙዝ ይኸውን። ተደላይነት ናይዚ ዞናዚ ብዝያዳ ካብ ቅድሚ ፓተ ክፍለ-ዘመናት ማለት ጠቕሚ ነፍጢ ኣብ ጠቕሚ ካብ ዝውዕል! ካብ ውድድራት ፖርቱጋልን ቱርኩን እዩ ብዝያዳ እናጎልህ ዝመጸ።

ምስኡ ዝተኣሳስር ካብ መጻብቦ ባብ አልመንደብ ክሳብ መትረብ-ስዊጽ ዘሎ ተኣፋፊ መስመራት ቀይሕ ባሕሪ ዋላኳ ምዕራባውያን ምእንቲ ወታደራውን ንግዳውን ረብሓታቶምን ዝምህዙዎ ጥበባት ከነብር እንተኸኸለ፣ ዘሳወሩዎ ባርዕ፣ ካብ ቁጽጽርን ረብሓታትን ሃገራት ምዕራብ፣ ወጻኢ ምስ ዝኸውን ውግኣት ማእከላይ ምስራቕ ናብ ቀርኒ አፍሪቃን ሰሜን አፍሪቃን ምልሕሓሙ ዘለዎ ሓደጋነት ኣዝዩ ልዑል'ዩ። ኣብ ሰሜንን ቀርኒ አፍሪቃን ዝርከባ ሃገራት ብሰንኪ ድኽነትንን <ኮረይቲ> መራሕተንን፣ ብቐሊሉ ዝድለሉን ዝግዝኡን ብምዃኖም ብምዃኖም ባርዕ ኩናትን ህልቂት ህዝብታትን ኣዝዩ የቀላጥፎ። (ህዝቢ የመን ወራዲዎ ዘሎ ብርሰት ሓደ እዋናዊ ኣብነት ክውሰድ ይከኣል) ኣብዚ ግን ብዝያዳ ጉዳይና ስለ ዘገድሰና ምስቲ ጻሕታሪ ኩናት ዝኾነ ስርዓት ሃገርናን ምትእትታው ኣእዳው ሃገራት ዓረብን ተደማሚሩ ተጎዳኣቲ ህዝብታት ኤርትራን ኢትዮጵያን እዩ ዝኸውን ምባል ኣብ ቦትኡ እዩ። ኣብዚ እዋንዚ ምስ ደቡባዊ ግዝኣት ዓረብ ተተሓሒዙ ዘሎ ሰፊሕ ቃላያት (ህንድ-ውቅያኖስ) ኣብ ልዕሊ'ቲ ዘለዎ ንግዳዊ ተደላይነት፣ ብዝለዓለ ወታደራዊ ተደላይነቱ እናገዘዘ ብምምጽኡ መራኽብ ምዕራብ ዓለም ዓሪደናሉ ይርከባ።

ብሰንኪ'ቲ መዕረፊ ዘይብሉ ውግእ ሰሜን ዓረብ (ሶርያ-ዒራቕ) ኣብ'ቲ ውግእ ኣእዳውን ኣእትየን ዝርከባ ኢራንን ስዑድን ብዘለወን መን ዓንተረ ውድድራት እቲ ነውጽን ቅልውላውን ንሃገራት ዓረብ ናብ ፍጹም ዕንወት ሸሚሙ፣ ንሃገራት ቀርኒ አፍሪቃ ብሕሱም ጸልዮወን ይርከቡ። ኤርትራን ኢትዮጵያን ተጸለውቲ ከም ምዃንን መጠን፣ ስርዓት ኤርትራ ተዓሚቱ ዞናዊ እስትራቴጂካዊ ምንዝርናታት ከም ከምዝቐጸለሉ ፍሉጥ እዩ። ድሮውን ሸራ ናይተን ብሃገራት ኸጠርን ስዑድን ዝዕብለላ ሃገራት ደሴት ዓረብ ካብ ዝወስድ ኣይወሓደን። እዚ ክኸውን ከሎ ኣንጻርተን ሓደ ሸነኽ ካብ ምዃን ኣይተረፈን ማለት'ዩ። ስለዚ ንሕና ከም ሃገርን ህዝብን ኤርትራ ኣብ ግዝኣታት ከባቢና ከምዚ ዓይነት እስትራቴጂካዊ ጸወታታት ከምዕብል ከሎ ብቐጥታ ተጎዳኣቲ ምዃንና ከንዝግዕ ኣይግባእን።

ምስቲ ዘሎና ናይ ግዝኣት ምቕርራብን ኩሉ ዓይነት ንግዳዊ ምትእስሳራትን ፈለግ ቀይሕ ባሕርን ኣብ ግምት ዘእተወ፣ ሃገራት ኣዕራብ እስትራቴጂካዊ ኣቀማምጣ ዓዲ ሓበሻ ኣብ ትሕቲኤን ንምእታው ዓብዩ ኣገዳስነት ኣለወን። ብዓይኒ ዓረብ ከንጥመት ከሎና! ከንፍቶን ከንጽላእን ታሪኽ ሓበሻ ዘቐደመ እምበር ኤርትራን ኢትዮጵያን ተባሂሉ ኣይፈልን። ሃይማኖታት እውን ከም መሳርሒ ደኣምበር ዓብዩ ግምታት ዝወሃቦ ኣይመስለንን። እቲ ይኹን ካልእ ግን ሃገራት ማእከላይ ምስራቕ ምስዚ ኣትየንኦ ዘለዎ ወታደራዊ መዋጥር ቀርኒ አፍሪቄ ብሕሱም ወታደራዊ ጠቕሚ ከም ዝነድኣኣ ኣይንጠራጠር። ዕድሉን ምጉስቕሉን ድማ ብማዕሪኡ ንዓና እዩ። ነዚ መርኣያዚ ድማ! ሓይሊ ባሕሪ ሱዑዲ ዓረብን ኸጠርን ኣብ ዓሰብ፣ ኢማራት ድማ ኣብ ፑንት-ላንድ፣ ሓይልታት ባሕርን ኣየርን ምዕስካር ማለት ዝመጸና ኣሉታዊ ሳዕቤናት ኣፋኹስካ ዝረኦ ኣይኮነን።

እዚ ንሓፈሻዊ ኩነታት ዝመስል ኮይኑ! እዚ ናይ ቀርኒ አፍሪቃ ምጽግጋዕ ወታደራዊ ሓይሊ ሃገራት ዓረብ፣ ብመነጻር መንግስትን ህዝብን ኢትዮጵያ ከመይ ይጥመት ዝብል ሕቶውን ቱኸረት ከግበረሉ ዘለዎ ጉዳይ እዩ ከበሃል ይከኣል። ኣቀማምጣ መሬት ኢትዮጵያ ምስቲ ካብ ደቡብ ኢትዮጵያ ክሳብ መወዳእታ ሳሕል ኤርትራ ኣሲሩ ዘሎ በረኽቲ ኣጻድፍን፣ ምስ ጥንካሪታትን ታሪኻዊ መኸተታት ህዝቢ ሓበሻን (ህዝቢ ኢትዮጵያ) ተደማሚሩ ንሃገራት ኣዕራብ ብቐሊሉ ዘይሕኮር ጸድፊ ኮይኑወን እዩ ነቢሩ። ብኸልእ መዳይ ድማ ምስቲ ልዕሊ ኣርባዕተ ኣሸሓት ኪሎ ሜትራት ተጓዲዞ ማእከላይ ባሕሪ ዘንሳፍፍ ውሕጅ ጸሊም ኣባይን፣ ትንፋስ ግብጽ ዝኾነ ፈለግን፣ ንሃገራት ኣዕራብ ንብራኹታት ዓዲ ሓበሻን ዝኣኑሉ ሓይልታቱን ንምቁጽጻርዎ ወይ ኣዝዮም ከም ዝዳኻሙ ምግባርዎ ልሙድ ዕዮ ዝኮይኑ ጸኒሑ'ዩ። ኣብዚ እዋንዚ መንግስታት ግብጽን ኢትዮጵያን ብጉዳይ ጸሊም ኣባይን ዝህነጹ ዘሎ ከትሪ ውሕጅን፣ ኣብ ቁሉዕ ከትዕ

ካብ ዝኣትዎ እነሆ ሓያል ዓመታት ኣቐጺረን። ጎድኒ-ጎድኒ ቅሉዕ ከተዓት ክልቲአተን ሃገራት ከኣ፣ ብመንግስቲ ግብጽን ሃገራት ዓረብን ዝምወሉ ተቐወምቲ ሓይልታት ኢትዮጵያ ይምዕብሉ ምህላዎም ናይ ኣደባባይ ሚስጥር'ዩ። ነዚ ጉዳይ ብኣንክሮ ዝከታተል ስርዓት ህግደፍ'ውን ምስ ዘለዎ ተነጽሎን ቆጸራ ሕነ ምፍዳይን፣ ናብ ካይሮ ካብ ዝጎደ ኣይወሓዶን። ስለ'ዚ ስርዓት ህግደፍ ተወሳኺ ስትራቴጂካዊ ምንዝርናታት ካብ ምምዕባል ድሕር ኣይበልን ምባል ተሞኩርኡ ዝምስከረሉ'ዩ። ከም መርኣያታቱ'ውን ብሸነኽ ግዝኣት ጎንደርን መሬት ዓፋርን ኣዕጢቐ ብተደጋጋሚ ካብ ዘዋፍሮም ተጻባኢቲ ሓይልታት፣ ብግብጽን ሃገራት ዓረብን ዝምወሉ ተቐወምቲ ኢትዮጵያ ምዃኖም እኹል መረጋገጹ እዩ። ናይ'ዚ ዘናዊ ስትራቴጂካዊ ጠቕጣቕን ተጻብኣታትን፣ ውጽኢቱን ኣመኻኽትኡን ብዝያዳ'ኳ ንመንግስትን ህዝብን ኢትዮጵያ ዝምልከት ይኹን እምበር፣ ንዓና ንኤርትራውያን እንተኸነውን ኣይምልከተናን ኣይንበልን። ምክንያቱ ምስ ሃገርን መንግስትን ኢትዮጵያ ኣብ ልዕሊ ዝጸንፋና ጥንታዊ ሓበሻዊ ታሪኽን፣ ዘዋጅጅ ማሕበራዊ ሂደወትን ቀዳምነት ዝወሃቦ ብምዃኑን፣ እዚ ዘናዊ ተጻብኣ ድማ ንኹልና ዝጎድእ ስለ ዝኾነን። እንተ በቲ ወይ ብኻልእ ግን ኢትዮጵያ ኣብ ትሕቲ ፍጹም ስትራቴጂካዊ ከበባ ትኣቱ ከም ዘላ ጎሊሑ ይረኣየካ።

ሕምብርተን ክሳብ ዝጥርነቐ
ክሳውደን ክሳብ ዝሕነቐ
ኣፍንጨኤን ክሳብ ዝሰርነቐ> ኣጽዋር ዝኸበደን ሃገራት ኣዕራብ መፋኸሲ ከድልየን ግድንዩ።

ክቡራት ተኸታተልቲ'ዚ ጽሑፍ'ዚ ክብሎ ዝደለኹ ኣንባቢ ኩሉ ዝግምቶ ይመስለኒ። እዚ ጽሑፍ'ዚ ንስትራቴጂካዊ ተጻብኣታትና ደኣ'ምበር ንተጻብኣ ኤርትራዊ ሃገራውነት ዘቐኮረ ኣይኮነን። ህዝቢ ኤርትራ ብፍላይ መሪሕ ዝኾነ ሓይሊ መንእሰይ ምስቲ ዘለዎ ጉዕዞ ስደትን ካልእ ንሱ ዝወለደ መከራታትን፣ ብዛዕባ ሀገሩን እስትራቴጂካዊ ምዕብልናታት ቀርኒ ኣፍሪቃ ክሓሰብ ኣጸጋሚ ምዃኑ ርዳእ እዩ። እንተ'ኾነ እዚ ዝጥቀስ ዘሎ ስትራቴጂካዊ ተጻብኣ ንስደትን ጥፍኣትናን ኣዝዩ ዘነሃህር ምዃኑ ኣጸቢቐ ክስመረሉን ክሕሰበሉን ዘለዎ ጉዳይ እዩ።

ክሳብ ተመሳሳሊ ጽሑፍ ሰሰናዩ፣

ድሕነት ህዝብን ሃገርን ልዕሊ ኩሉ!
ዓወት ንሓፋሽ ብተግባር!!

ብ'ጉብረዝጋብህር ባሻይ
ጀርመን።